



**“WIKKIEL U
SAKRANAZZ” (LQ 7:34):
IT-TEMA TAL-IKEL
FL-EVANGĠELJU SKONT
SAN LUQA**

Rev Dr Martin Micallef OFMCap

Wahda mit-temi li San Luqa jirrepeti minn kapitlu għall-iehor fin-narrativa tal-Evangeliu tiegħu hija dik tal-ikel. Minbarra għaxar ikliet li fihom insibu l-preżenza ta' Ġesù, San Luqa nkluda wkoll bosta referenzi oħra għall-ikel, tema li tkompli wkoll fit-tieni volum li kiteb l-istess awtur, l-Atti tal-

Appostli.¹ Għalkemm hemm modi differenti ta' kif nistgħu nigbru jew nikklassifikaw it-temi tal-ikel fl-Evangeliu skont San Luqa, f'dan l-artiklu se nagħtu lista ta' dawn ir-referenzi billi nsegwu n-numru tal-kapitli ta' dan l-Evangeliu.

- Lq 1:15** Fit-thabbira tat-twelid ta' Ġwanni l-Battista, l-anglu jinforma lil Żakkarija li dak li kellu jitwieled minn Elizabetta “ma jkun jixrob ebda inbid jew xorb qawwi.”
- Lq 1:53** Fil-*Magnificat*, Marija tfahhar lil Alla għax xebba' lil dawk li kienu bil-ġuħ: “Mela b'kull ġid lil min hu bil-ġuħ, u l-għonja bagħathom 'il barra b'xejn.”²
- Lq 2:7** Fit-twelid ta' Ġesù nsibu referenza għall-maxtura, il-post li minnu jiekdu l-Annimali biex bħal donnu l-Evangeliista jfakkarna li Ġesù kellu jsir ikel għal dawk li jemmu fih. “Marija wildet l-ewwel iben tagħha, fisqietu u medditu f'maxtura.”³
- Lq 2:12** Ir-referenza għall-maxtura nsibuha wkoll bħala parti mill-messaġġ tal-anglu lir-rgħajja: “Bħala sinjal ikollkom dan: issibu tarbija m'fisqija u mimduda f'maxtura.”
- Lq 2:16** Il-maxtura tissemma għat-tielet darba hekk kif ir-rgħajja waslu fil-post fejn twieled Ġesù: “Marru mela jgħagġlu, u sabu 'l Marija u 'l Guzeppi, bit-tarbija mimduda f'maxtura.”
- Lq 2:37** Fl-episodju tal-preżentazzjoni ta' Ġesù fit-Tempju, San Luqa jagħtina deskrizzjoni ta' Anna, bint Fanwel li wara li romlot għaddiet haġjitha fit-talb u s-sawm, jigifieri fiċ-ċaħda tal-ikel b'sinjal ta' dipendenza fuq Alla: “Sa ma kellha erbġha u tmenin sena ma kienet titwarrab qatt mit-Tempju, lejli u nhar taqdi lil Alla fis-sawm u t-talb.”⁴
- Lq 3:11** Lil dawk li marru għand Ġwanni l-Battista biex jurihom x'għandhom jagħmlu biex jindmu hu jwegibhom b'referenza għall-ikel b'ġest ta' ġustizzja lejn xulxin: “Min għandu żewġ ilbiesi, jaqsam ma' min ma għandu xejn, u min għandu x'jiekol jagħmel l-istess.”
- Lq 3:17** Fil-predikazzjoni harxa tiegħu, Ġwanni l-Battista jagħmel uzu mix-xbieha tal-midra filwaqt li jsemmi l-qamħ, wiehed mill-prodotti tal-art li minnu jsir il-ħobż: “Il-midra qiegħda f'idu, biex iderri l-qiegħa u jigbor il-qamħ fil-maħžen tiegħu, imma t-tiben jaħarqu b'nar li ma jintefix.”
- Lq 4:1-4** It-tentazzjonijiet ta' Ġesù fid-deżert jibdew b'nota dwar l-ikel fejn Ġesù juri d-dipendenza tiegħu fuq Alla. “Ġesù mimli bl-Ispirtu s-Santu, raġa' lura mill-Ġordan u l-Ispirtu ħadu fid-deżert. Hemm għal erbġhin jum Ġesù kien imgarrab mix-xitan. Matul dawk il-jiem ma kiel xejn; u *mbagħad meta għaddew dawk il-jiem, ħadu l-ġuħ. U x-xitan qallu: 'Jekk inti Bin Alla, għid lil din il-gebla ssir ħobż.* Wiegħbu Ġesù: ‘Hemm miktub li 'l-bniedem mhux bil-ħobż biss jgħix.’”⁵



Lq 4:25-26 Bħala parti mill-ispjega tal-qari meħud mill-Profeta Isaija li Ġesù tenna fis-Sinagoga ta' Nazaret, huwa jinkludi referenza għall-ikel li l-armla ta' Serafta ipprovdit lill-Profeta Elija: "Għax ngħidilkom is-sewwa, kien hemm bosta romol f'İzrael fi żmien Elija meta s-sema baqa' tliet snin u sitt xhur magħluq u waqa' guħ kbir fil-pajjiż kollu. Madankollu għand ħadd

minnhom ma ntbagħat Elija, imma għand wahda armla minn Serafta ta' Sidon.”

- Lq 4:39** Wara li Ġesù fejjaq lil omm il-mara ta' Xmun, naqraw kif din qamet “isservi” lil dawk prezenti, kelma li għandha konnotazzjoni mal-ikel fuq l-imwejjed: “Ġesù resaq fuqha, ordna lid-deni, u d-deni hallieha. U minnufih qamet u bdiet *isservihom* (bil-Grieg: *diakoneo*).”
- Lq 5:1-7** Fl-episodju tal-qabda mirakuluża tal-ħut għandna wkoll referenza għall-ikel, għaliex ix-xogħol ta' Pietru bħala sajjied huma marbut proprju mal-ikel.
- Lq 5:27-32** L-episodju tas-sejħa ta' Levi l-pubblikan jinkludi fih ikla li għaliha Ġesù jiekol mal-pubblikani u l-midinbin, xi haġa li skandalizzat lill-Fariżej u l-kittieba.
- Lq 5:33-39** Fil-kwestjoni li ssegwi r-rakkont tas-sejħa ta' Levi l-pubblikan, Ġesù jiġi akkużat li f'kuntrast mad-dixxipli ta' Ġwanni l-Battista u tal-Fariżej li kienu sikwit isumu, id-dixixpli tiegħu kienu “jieklu u jixorbu.”
- Lq 6:1-5** Fil-kontroversja li nsibu fil-bidu tal-kapitlu 6, Ġesù jiġi akkużat mill-ġdid mill-Fariżej minhabba li d-dixxipli tiegħu kienu qed jagħmlu dak li ma jiswiex nhar ta' Sibt. Bi twegiba, Ġesù jikkwota l-eżempju ta' David li “meta ħadu l-ġuħ, huwa u dawk li kienu miegħu ... dahlu fid-dar ta' Alla u ħa l-ħobż tal-preżenza ta' quddiem il-Mulej, u kiel minnu hu u ta lil dawk li kienu miegħu.”⁶



Lq 6:21-25 Fil-lista tal-Beatitudnijiet, San Luqa jinkludi nota fuq l-ikel: “Henjin intom li għalissa bil-ġuħ, għax għad tkunu mxebbgħin.” F’kuntrast ma’ dawn il-‘henjin’ Ġesù jtkellem fuq dawk li jindirizzahom “ħazin għalikom.” Hawnhekk ukoll insibu nota marbuta mal-ikel: “Ħazin għalikom intom li għalissa mxebbgħin, għax għad tkunu bil-ġuħ.”⁷

Lq 6:43-46 Ġesù joħloq kuntrast bejn siġra tajba li tagħmel frott tajjeb għall-ikel u siġra ħazina li tagħmel frott ħazin u kif “kull siġra mill-frott tagħha tingħaraf. Ħadd ma jiġbor it-tin mix-xewk, anqas l-għeneb mill-għollieq.”

Lq 7:31-35 Ġesù jikritika lill-għedewwa tiegħu b’kuntrast li jġib bejn Ġwanni l-Battista u bejnu f’rabta mal-ikel: “Għax tassew, ġie Ġwanni l-Battista, la jiekol ħobż u lanqas jixrob inbid, u intom tġhidu li ‘għandu fih xitan.’ Ġie Bin il-bniedem, jiekol u jixrob, u tġhidu, ‘Araw, xi bniedem wikkliel u sakranazz.”

Lq 7:36-50 Fl-ikla mogħtija minn Xmun Farizej li għaliha stieden lil Ġesù, San Luqa jinfurmana li prezenti wkoll kien hemm mara midinba magħrufa li resqet taħsel ritlejn Ġesù bi dmugħha.⁸

Lq 8:3 San Luqa jagħtina lista ta’ nisa li kienu jaqdu (bil-Grieg: *diakoneo*) lil Ġesù u lid-dixxipli minn ġidhom. Il-kelma użata hawn “jaqdu” għandha konnotazzjoni mal-ikel fl-imwejjed.⁹

Lq 8:11-15 Il-parabbola taż-żerriegħa li waqgħet fuq tipi differenti ta’ art tfakkarna f’żerriegħa li tikber u tagħmel il-frott li jittiekel, f’xebh mal-Kelma ta’ Alla.

Lq 8:55 Wara li Ġesù qajjem lit-tifla ta’ Ġajru mill-mewt, naqraw kif “hu ordnalhom jagħtuha tiekol.”

Lq 9:3 Meta Ġesù baġhat lid-dixxipli biex ikomplu l-missjoni tiegħu, hu ordnalhom biex ma jiddux ikel/ħobż magħhom biex jurihom li din il-missjoni kellha tistrieħ biss fuq il-qawwa ta’ Alla. “Tieħdu xejn magħkom għat-triq, la ħatar, la ħorġa, la ħobż u lanqas flus, u lanqas ma jkollkom żewġ ilbiesi.”

Lq 9:10-17 Fl-episodju tal-miraklu tat-tkattir tal-ħobż Luqa jaċcertana li dawk li kienu prezenti “kulħadd kiel u xaba’ u l-bċejjeċ tal-ħobż li kien fadal gaħbruhom fi tnax-il qoffa.”

Lq 10:2 Ġesù jiddeskrivi l-missjoni tad-dixxipli permezz tax-xbieha tal-qamħ li minnu jsir il-ħobż: “Il-ħsad huwa kbir, imma l-ħaddiema ffit. Itolbu mela lil Sid il-ħsad biex jibgħat ħaddiema għall-ħsad tiegħu.”

Lq 10:7-8 Fid-diskors tiegħu dwar il-missjoni tad-dixxipli, Ġesù jtkellem jsemmi l-ikel li d-dixxipli kellhom jieklu bħala ħlas għal dak li kienu qed jagħmlu: “Tbqgħu għand dik il-familja, u kulu u ixorbu milli jkollhom huma, għax il-ħaddiem ħaqqu ħlasu. Toqogħdux idduru minn familja għal oħra. F’kull belt li fiha tmorru u jilqgħukom, kulu dak li jqegħdulkom quddiemkom.”

Lq 10:38-42 Meta Ġesù żar id-dar tal-aħwa Marta u Marija, San Luqa jinfurmana kif Marta baqgħet isservi fix-xogħol tad-dar. Il-kelma użata bil-Grieg fil-v.40 hija *diakoneo* li kif diġà rajna timplika l-qadi tal-imwejjed.¹⁰



Lq 11:3 It-talba tal-Missierna li Ġesù għallem lid-dixxipli, tinkludi nota dwar l-ikel: “Hobżna ta’ kuljum, agħtina kuljum.”¹¹

Lq 11:5-12 F’waħda mit-tliet parabboli dwar it-talb li nsibu f’San Luqa, naqraw kif Ġesù jtkellem dwar xi hadd li jkollu ħabib: “li jiġih f’nofs ta’ lej l u jgħidlu, ‘Ħabib, islifni tliet hobżiet, għax gie għandi wiehed ħabib tiegħi mill-vjaġġ u ma għandix x’nagħtih.’” Imbagħad Ġesù jkompli jtkellem fuq it-talb f’rabta mal-ikel meta jfakkar: “Min hu dak il-missier fostkom li jekk ibnu jitolbu ħuta, minflok ħuta jagħtih serp? Inkella jekk jitolbu bajda jagħtih skorpjun?”

Lq 11:27-29 Mara mill-folla li kienet qed tisma’ lil Ġesù tfaħħar lil ommu f’rabta mal-ewwel nutriment li Ġesù rċieva bħal tarbija: “Hieni l-gufl li giebek u s-sider li rdajt!”¹²

Lq 11:37-54 Waqt li Ġesù kien mistieden għall-ikel minn wiehed mill-Farizej, Ġesù jikkritika proprju lill-Farizej preżenti li f’riti marbuta mal-ikel huma kienu lesti li jzommu l-indafa, b’differenza għall-qalb tagħhom li kienet maħmuġa bl-għemil ħazin tagħhom.¹³

Lq 12:1 Ġesù jerga’ juża xbieha tal-ikel biex jtkellem mill-ipokrisija tal-Farizej: “Ilqgħu rwieħkom mill-ħmira tal-Farizej, jiġifieri mill-wieċ b’iehor tagħhom.”

Lq 12:16-21 Fil-parabbola ta’ dak ir-raġel sinjur iblah li ħaseb li mhux se jmut qatt, Ġesù jagħmel ukoll użu mill-imħażen mimlija bil-qamħ bħala ikel. Quddiem dan il-ġid kbir ir-raġel sinjur iblah jgħid lilu nnifsu: “Mela strieħ, kul, ixrob, ixxala!”

Lq 12:22-31 Meta Ġesù jtkellem dwar l-inkwiet tal-ħajja, jerga’ jinkludi nota f’rabta mal-ikel: “Għalhekk ngħidilkom, tinkwetawx ruħkom għall-ħajja, x’se tieklu ... Għax il-ħajja aqwa mill-ikel. ... Ħarsu lejn iċ-ċawl; la jiżra’ u lanqas jaħsad ... madanakollu Alla jitimgħu. ... Hekk ukoll intom, toqogħdux tfitxu x’se tieklu u x’se tixorbu ...”

Lq 12:35-38 Il-qadi fuq l-imwejjed f'rabta mal-ikel permezz tal-verb bil-Grieg: *diakoneo*, jagħmel parti mill-parabbola ta' Ġesù li titkellem minn sid li jħalli lil qaddej jistennih u li jirritorna f'siegha mhux mistennija. "Tassew nġhidilkom li hu jithažżem, iqegħedhom madwar il-mejda, u jgħaddi quddiemhom iservihom."

Lq 12:41-48 Fil-parabbola tas-Sid u l-qaddejja, Ġesù joħloq kuntrast bejn il-qaddej tajjeb u dak hażin. Dan jagħmlu permezz tal-inkluzjoni ta' nota dwar l-ikel u x-xorb meta Ġesù jistaqsi: "Min hu dak li s-sid iqieghdu fuq in-nies tad-dar biex jagħtihom sehemhom f'hin l-ikel?" Fl-assenza tas-sid, naqraw kif dan il-qaddej hażin "jaqbad isawwat lill-qaddejja kollha, irġiel u nisa, u jagħtiha għax-xorb u s-sokor."

Lq 13:6-9 Fil-parabbola tas-sigra tat-tin u l-frott, Ġesù jitkellem mill-frott bħala ikel mistenni minn din is-sigra li naqset milli tagħmel dan.

Lq 13:18-21 F'zewġ parabboli li bihom Ġesù jispjega x'inh i s-Saltna tas-Smewwiet, huwa jkompli jagħmel użu mill-motif tal-ikel. Fl-ewwel parabbola (vv. 18-19) huwa jitkellem dwar żerriegħa tal-mustarda li tikber f'sigra kbira. Fit-tieni parabbola (vv. 20-21) huwa jitkellem mill-ħmira li mara ħalltet mat-diq biex tagħmel l-għaġina tal-ikel.

Lq 13:29 Meta Ġesù jitkellem dwar l-aħħar jiem, huwa jsemmi mejda tal-ikel: "U jigu nies mil-Lvant u mill-Punent, mit-Tramuntana u min-Nofsinhar, u joqogħdu għall-mejda fis-Saltna ta' Alla."

Lq 14:7-24 Ġesù jwissi lil dawk prezenti miegħu għal ikla oħra biex meta xi ħadd jorganizza ikla, jistieden lill-aktar persuni fragli u mwarra mis-soċjetà.¹⁴

Lq 14:34-35 Ġesù jxebbah lid-dixxipli mal-melħ, ingridjent li jagħmel id-differenza fil-palat tal-ikel: "Tajjeb iva, il-melħ, imma jekk il-melħ jaqta', biex jerga' jieħu t-togħma tiegħu? U la għall-art ma jkun jiswa, u lanqas għad-demel; jarmuh barra."

Lq 15:1-2 Fil-bidu tal-kapitlu 15 San Luqa jipprezentalna l-kritika tal-Fariżej u l-kittieba kontra Ġesù f'rabta mal-ikel għall-fatt li: "Nies midinba jilqa' għandu dan u jiekol magħhom."¹⁵

Lq 15:11-32 Fil-parabbola li baqgħet magħrufa bħala tal-Iben il-Ħali, l-ikel għandu rwol importanti. L-ewwel għandna lil iben iż-żgħir li meta telaq minn dar missieru sab ruħu bil-ġuħ filwaqt li "kien jixtieq kieku jimla żaqqu mqar bil-ħarrub li kienu jieklu l-ħnieżer" (v.16). Fir-riflessjoni li jagħmel fih innifsu, huwa jerga' jsemmi l-ikel: "Kemmlavranti ma' missieri għandhom ħobz bix-xaba, u jien qiegħed hawn immut bil-ġuħ" (v.17). Mal-wasla lura tiegħu f'dar missieru, giet mogħtija l-ordni mill-missier: "Ġibu l-għoġol l-imsemmen u oqtluh, ħa nieklu u nagħmlu festa" (v.23). L-għoġol imsemmen, li l-laħam tiegħu huwa tajjeb ħafna għall-ikel, jerga' jissemma fir-ritorn tal-iben il-kbir meta l-qaddej tad-dar infurmah: "Hawn ħuk, u missierek qatillu l-għoġol l-imsemmen" (v.27). Għat-tielet darba l-għoġol imsemmen li gie maqtlu għall-ikel, jissemma fil-kliem li l-iben il-kbir jindirizza bi protesta kontra missieru: "Imbagħad jiġi dan ibnek, li belgħalek gidek man-nisa żienja, u lilu toqtollu l-għoġol l-imsemmen!" (v.30).¹⁶

- Lq 16:19-31** Fil-parabbola ta' Lazzru l-fqir u s-sinjur li nsibuha biss fl-Evangġelju skont San Luqa, hemm referenza oħra għall-ikel. Id-deskrizzjoni tar-raġel sinjur tinkludi li dan "kien ta' kuljum jagħmel ikla mill-aħjar" (v.19). Min-naħa l-oħra, Lazzru jissemma wkoll f'rabta mal-ikel imma f'kuntrast mar-raġel sinjur. Lazzru "kien jinxtehet hdejn il-bieb ta' daru (tas-sinjur) bix-xewqa li jixba' b'dak li kien jaqa' mill-mejda tal-ġhani" (vv 20-21).¹⁷
- Lq 17:7-10** F'parabbola li tikkuntrasta dik li nsibu rakkuntata f' 12:35-38, il-parabbola tas-Sid u l-qaddej tinkludi referenza oħra għall-ikla. Ġesù hawnhekk jittellem minn qaddej li meta jidhol lura mix-xogħol, Sidu mhux se jistiednu għall-ikel. Minflok is-Sid jgħid lill-qaddej tiegħu: "Lestili x'niekol, ilbes il-fardal u newwilli sa ma niekol u nixrob jien, u mbagħad tiekol u tixrob int."
- Lq 18:12** Fil-parabbola tal-Fariżew u l-pubblikan li marru fit-Tempju biex jitolbu, il-kliem tal-Fariżew jinkludi fih nota dwar l-ikel jew aħjar nuqqas ta' ikel: "Jiena nsum darbtejn fil-ġimgħa u nhallas l-ġhexur ta' kulma ndaħhal."
- Lq 19:7** Fl-episodju ta' Żakkew naqraw kif in-nies jibdeu igergru għal Ġesù "u jgħidu li għand wiehed midneb daħal jistrieħ," b'referenza għall-ikla li Żakkew nissoponu li organizza għal Ġesù meta laqgħu f'daru bħalma jagħmlu l-persuni fl-Orient meta jistiednu lil xi hadd fid-dar bħala ġest ta' unur.¹⁸
- Lq 20:9-18** Fil-parabbola li biha Ġesù jfisser l-istorja tas-Salvazzjoni li sabet il-milja tagħha fl-Iben tal-Missier meta dan ġie maqtul, jissemma hafna l-frott u allura l-ikel, li sid l-għalqa kien jistenna mill-qaddejja li kienu jaħdmulu.
- Lq 20:46** Fil-kritika li Ġesù jgħaddi kontra l-Fariżej, huwa jiddeskrivihom f'rabta mal-ikel bħala dawk li "jhobbu t-tislim fil-pjazez u s-siġġijiet ta' quddiem fis-sinagogi u l-postijiet ewlenin fil-pranzijiet."
- Lq 21:34** Fit-twissija li Ġesù jagħti lid-dixxipli, jinkludi dik kontra l-ikel żejded: "Oqogħdu attenti, u qisu li l-ikel u x-xorb żejded u s-sokor ma jmewtulkomx qalbkom."
- Lq 22:1-38** Ir-rakkont tal-aħħar ċena huwa intenzjonat biex jiġbor fih ir-referenzi kollha għall-iklet li jinkludi San Luqa fir-rakkont tal-Evangġelju. Din id-darba iżda l-ikla ta' Ġesù għandha rabta speċjali mal-Ewkaristija fejn l-ikel u x-xorb tassew isir l-istess Ġisem u Demm ta' Kristu.¹⁹
- Lq 23:43** Fir-rakkont tal-passjoni naqraw li Ġesù, li s'issa rajnih jipprovdli l-ikel lil min hu bil-ġuħ, iressqulu "nbid qares" biex jixorbu (v.36) filwaqt li lill-ħalliel it-tajeb jwiegħdu "Tassew ngħidlek, illum tkun fil-Ġenna miegħi" (v.43). Għalkemm l-ikel ma jissemmiex hawnhekk, madanakollu l-kelma "Ġenna" (bil-Grieg: *paradeiso*) tfakkarna fis-siġra tal-ħajja li minnha Adam u Eva ma setgħux jieklu.²⁰
- Lq 24:28-35** Fl-episodju tad-dixxipli ta' Għemmaws niltaqgħu ma' Kristu Rxoxt li jidhol fid-dar ta' dawn iż-żewġ dixxipli "u waqt li kien fuq il-mejda magħhom, qabad il-ħobż, qal il-barka, qasmu u tahlhom" (v.30).²¹
- Lq 24:41-43** Fid-dehra ta' Kristu Rxoxt lid-dixxipli, huwa juża l-ikel bħala prova li kien ħaj tassew meta qalilhom: "Għandkom xi ħaġa tal-ikel hawn?" Huma rressqulu quddiemu biċċa ħuta mixwija, u hu ħadha u kielha quddiemhom."

Bħala konklużjoni nistgħu ngħidu li f'dawn is-siltiet kollha li semmejna f'rabta mal-ikel, San Luqa juża vokabularju differenti sabieħ jesprimi din it-tema tal-ikel. Hekk, pereżempju, f'Lq 9:12 huwa juża kliem bħal "xi ħaġa (tal-ikel)" - bil-Grieg: *epistimos*; f'9:13 id-dixxipli jitkellmu "mill-ikel" (bil-Grieg: *bromata*) li kienu mistiedna jagħtu lin-nies; f'12:23 Ġesù jsemmi "l-ikel" (bil-Grieg: *trophes*) meta jgħid li "il-ħajja hija aqwa mill-ikel"; f'12:42 jissemma l-ħin tal-ikel u s-"sehem tal-ikel" (bil-Grieg: *sitometrion*); f'24:41 jissemma "l-ikel" (bil-Grieg: *brosimos*) li Kristu Rxoxt talab lid-dixxipli.

Referenzi

- 1 Dwar ir-rabta taż-żewġ volumi miktubin minn San Luqa ara M.C. Parsons u R.I. Pervo, *Rethinking the Unity of Luke and Acts* (Minneapolis: Fortress, 1993).
- 2 Fuq dan il-punt li jispikka fit-teoloġija ta' San Luqa, ara A. Valentini, *Il Magnificat. Genere letterario, struttura esegesi* (Bologna: EDB, 1987).
- 3 Dwar ir-rabta tal-maxtura mal-ikel ara Raymond E. Brown, *The Birth of the Messiah: A Commentary on the Infancy Narratives in Matthew and Luke* (Garden City: Doubleday, 1977) 420. Ara wkoll, Raymond E. Brown, "The Meaning of the Manger: The Significance of the Shepherds," *Worship* 50 (1976): 528-538.
- 4 Ara T. Stramare, "La presentazione di Gesù al tempio (Lc 2,22-40). Eventi e parole intrinsecamente connessi," *Bibbia e Oriente* 25 (1983): 63-71.
- 5 Fuq in-nozzjoni tas-sawm f'rabta ma' dan l-episodju ara Joseph F. Wimmer, *Fasting in the New Testament: A Study in Biblical Theology*. *Theological Inquiries* (New York: Paulist, 1982).
- 6 Għal tagħrif ieħor dwar din il-kontroversarja ara A.J. Hultgren, "The Function of the Sabbath Pericope in

Mark 2:23-28," *Journal of Biblical Literature* 91 (1972): 38-43.

7 Ara M. McKenna, *Blessings and Woes: The Beatitudes and the Sermon on the Plain in the Gospel of Luke* (Maryknoll, NY: Orbis Books, 1999).

8 Ara D.A.S. Ravens, "The Setting of Luke's Account of the Anointing: Luke 7:2-8:3," *New Testament Studies* 34 (1988): 282-292.

9 Ara Luke Timothy Johnson, *The Gospel of Luke*. *Sacra Pagina 3* (Collegeville, Minnesota: The Liturgical Press, 1991), 131.

10 Ara Eugene LaVerdiere, *New Testament in the Life of the Church: Evangelization, Catechetics, Prayer, Homelitics* (Notre Dame: Ave Maria, 1980), 100-106.

11 Fuq ir-rabta tal-ikel ma' din it-talba ara Peter Edmonds, "The Lucan Our Father: A Summary of Luke's Teaching on Prayer?" *Expository Times* 91 (1980): 140-143.

12 Għal tagħrif ieħor dwar Marija omm Ġesù bħala mudell tad-dixxipulat ara, Patrick J. Bearsley, "Mary the Perfect Disciple: A Paradigm for Mariology," *Theological Studies* 41 (1980): 461-504.

13 Għall-kritika ta' Ġesù waqt l-ikket li għalihom kien mistieden minn xi Fariżej ara, H.P. Heil, *The Meal Scenes in Luke-Acts:*

An Audience-Oriented Approach (Atlanta: Society of Biblical Literature, 1999).

14 Ara W. Braun, *Feasting and Social Rhetoric in Luke 14*, SNTS 85 (Cambridge: Cambridge University Press, 1987).

15 Ara G. Corti, *Amico dei peccatori. Amicizia e perdono nel Vangelo di Luca* (Milano: Paoline, 2004).

16 Ara Martin Micallef, "L-Iben il-Ħali jew il-Missier il-Ħali? Studju fuq il-Parabbola ta' 'L-Iben il-Ħali' (Lq 15:11-32)," *Knisja* 2000 no.48 (Jannar-Marzu 1999): 48-68.

17 Ara E.W. Bullinger, *The Rich Man and Lazarus: The Intermediate State* (New Berlin: Grace, 1992).

18 Ara J. O'Hanlon, "The Story of Zaccheus and the Lucan Ethic," *Journal for the Study of the New Testament* 12 (1981):2-26.

19 Ara x-xogħol klassiku ta' Joachim Jeremias, *The Eucharistic Words of Jesus* (New York: Scriber's, 1966).

20 Ara Pilchan Lee, *The New Jerusalem in the Book of Revelation*, WUNT 129 (Tubingen: Mohr Siebeck, 2001), 304-305.

21 Ara Arthur Just Jr, *The Ongoing Feast: Table Fellowship and Eschatology at Emmaus* (Pueblo, Collegeville, MN: Liturgical, 1993).